

Qarabağın iqtisadi dirçəlişinin rəmzi - Ağdam Sənaye Parkı



"Təsəvvür edin, Ağdam şəhərində yaradılmış sənaye parkının məhsulları indi xaricə ixrac edilir. Şəhər dağılıb, amma burada sənaye müəssisələri artıq fəaliyyət göstərir və xaricə məhsul ixrac edir".

Bu ilin yanvarında yerli televiziya kanallarına müsahibəsində Prezident İlham Əliyevin vurğuladığı kimi, işğal dövründə ermənilər tərəfindən vəhşicəsinə dağıdılan, daşı-daş üstündə qalmayan, görənlərin dəhşətlə "Qafqazın Xirösima"sı adlandırdığı Ağdamda bu gün quruculuq işlərinin aparılması, eyni zamanda sənaye müəssisələrinin fəaliyyət göstərməsi əsl möcüzə kimi dəyərləndirilməlidir. Dünya tarixində də buna bənzər nümunə yoxdur ki, müharibənin üzərindən ötən çox qısa müddət ərzində dağıdılan ərazilər bərpa olunsun, o yerlərə qayıdış həyata keçirilsin və istər təhsil, səhiyyə, mədəniyyət, sosial, istərsə də iqtisadiyyat sahəsi olsun, bir sözlə, mühüm dirçəlişlərə imza atılsın.

Genişmiqyaslı tikinti və quruculuq

Erməni işğalı altında olan ərazilərimiz azadlığına qovuşdurulduqdan dərhal sonra Qarabağ və Şərqi Zəngəzurun bərpasına başlanıldı. Bu yerlərdə bərbəşə ölkəmizin rəhbərinin şəxsi diqqəti və nəzarəti altında genişmiqyaslı tikinti və quruculuq işləri aparılır.

Xatırladaq ki, "Azərbaycan Respublikasının 2022-2026-cı illərdə sosial-iqtisadi inkişaf Strategiyası"nda əksini tapan "İşğaldan azad olunmuş ərazilərə Böyük Qayıdış" Milli Prioritetinin icrasının təmin edilməsi məqsədilə "Azərbaycan Respublikasının işğaldan azad edilmiş ərazilərinə Böyük Qayıdışa dair Dövlət Proqramı" qəbul edilib. Qarabağ və Şərqi Zəngəzurdə quruculuğa start

verilməsindən ötən müddət ərzində dövlət büdcəmizin əsas prioritetlərindən biri də Böyük qayıdışın həyata keçirilməsidir. Belə ki, 2020-ci ildən başlayaraq 2025-ci il də daxil olmaqla dövlət büdcəsindən bərpa-quruculuq işlərinə toplam 22 milyard manata yaxın, o cümlədən 2025-ci ildə 4 milyard manat vəsait ayrılıb.

Bunun sayəsində Qarabağ və Şərqi Zəngəzur sürətlə dirçəldilir. Çoxsaylı yaşayış məntəqəsi qurulan bu ərazilərdə böyük infrastruktur layihələri də həyata keçirilir.

Görülən kompleks işlərin nəticəsində düşmənlər tərəfindən 30 il ərzində vəhşicəsinə dağıdılan ərazilərimiz gündəgünə abadlaşır, yenidən həyat verilən kənd və şəhərlərimizə mərhələli şəkildə Böyük qayıdış həyata keçirilir. Eyni zamanda Qarabağ və Şərqi Zəngəzurun iqtisadiyyatının dirçəldilməsi üçün mühüm addımlar atılır ki, bunu Ağdam Sənaye Parkının təmsalında da aydın görmək mümkündür.

Qurucu lider İlham Əliyev 28 May 2021-ci ildə - Müstəqillik Günündə Ağdamda rayon ictimaiyyətinin nümayəndələri ilə birlikdə ümumilikdə Ağdamın bərpasının təməl daşını qoyanda sözügedən sənaye parkının da bünövrəsini atmışdı.

Cəmi dörd il ərzində Ağdam Sənaye Parkı öz yüksək potensialını artıq ortaya qoyub. Burada sənaye müəssisələri uğurla fəaliyyət göstərərək xaricə məhsul ixrac edir.

Yüksək sənaye potensialı

Prezidentin 28 may 2021-ci il tarixli Fərmanına əsasən, İqtisadi Zonaların İnkişafı Agentliyinin idarəçiliyində Ağdam Sənaye Parkı yaradılıb. Sənaye parkı 190 hektar ərazini əhatə edir. Parkın yaradıl-

masında məqsəd işğaldan azad edilən ərazilərin dirçəldilməsi, Qarabağın sənaye potensialının reallaşdırılması, sahibkarlığın dəstəklənməsi, əhalinin istehsal sahəsində məşğulluğunun artırılmasıdır.

Bölgənin coğrafi mövqeyi, insan resursları və infrastruktur çıxış imkanları rayonun gələcəkdə Qarabağın sənaye mərkəzinə çevrilməsi imkanlarını genişləndirəcək. Sənaye parkının prioritet istiqamətləri kimi tikinti materiallarının istehsalı, kənd təsərrüfatı məhsullarının qablaşdırılması, meyvə-tərəvəz konservləri, ət və süd məhsulları, yem, gübrə istehsalı və emalı, eyni zamanda xidmət sahələrinin, soyuducu kameraların və sairin təşkili müəyyənləşdirilib.

Ağdam Sənaye Parkında görülən işlər daim dövlətimizin başçısının diqqət mərkəzindədir. Buna görə də Qarabağa səfərləri çərçivəsində Ağdam Sənaye Parkına da baş çəkən dövlətimizin rəhbəri burada yeni müəssisələrin təməllərini qoyur, açılışlar edir.

Prezident İlham Əliyev və birinci xanım Mehriban Əliyeva 13 fevral 2022-ci ildə adıçəkilən Sənaye Parkında iki müəssisənin təməlinin qoyulması mərasimində iştirak ediblər.

Həmçinin 19 sentyabr 2024-cü ildə ölkəmizin başçısı İlham Əliyev Ağdam Sənaye Parkında görülən işlərlə tanış olub, yeni zavodların açılışlarında iştirak edib.

Həmin tarixdə dövlətimizin rəhbəri sənaye parkında "BAFCO Invest" Məhdud Məsuliyyətli Cəmiyyətinin (MMC) müxtəlif təyinatlı ayaqqabıların istehsalı, "Eel Electric" MMC-nin elektrik paylayıcı avadanlıqların, elektrik yuvalarının və beton yarımstansiyalarının istehsalı, "Rail Trans Service" MMC-nin avtomatlaşdırma və telemexanika sistemlərinin istehsalı, "Mister Decor" MMC-nin divar kağızları istehsalı, "Metkons"

MMC-nin havalandırma, yanğınsöndürmə avadanlıqları və metal məmulatları istehsalı, "Prof-Dam" MMC-nin dam örtükləri istehsalı zavodlarının açılışlarında iştirak edib.

Əlverişli biznes mühiti

Ağdam Sənaye Parkının ərazisinin 70 faizdən çoxu artıq sahibkarların sərəncamına verilib. Burada sahibkarlıq fəaliyyətinin inkişafı üçün dövlət tərəfindən əlverişli investisiya mühiti yaradılıb. Bunun nəticəsidir ki, artıq İqtisadi Zonaların İnkişafı Agentliyinin idarəçiliyində olan sənaye parkları arasında Ağdam Sənaye Parkı rezident sayına görə Sumqayıt Kimya Sənaye Parkından sonra ikinci yerdədir.

Bu ilin may ayının əvvəlinə olan məlumata görə, Ağdam Sənaye Parkında 27 sahibkarlıq subyekti rezident, 5 sahibkar işə qeyri-rezident kimi qeydiyyatdan keçib. Bu 32 sahibkarlıq subyekti tərəfindən Sənaye Parkına 250 milyon manatdan çox investisiyanın yatırılması və 2100-dən artıq iş yerinin açılması nəzərdə tutulur. İndiyə qədər görülmüş işlərə 110 milyon manatdan çox investisiya yatırılıb, 649 daimi iş yeri yaradılıb. Ağdam Sənaye Parkında hazırda 9 müəssisə fəaliyyət göstərir.

Bundan başqa hazırda Sənaye Parkında 10-dan çox müəssisənin tikinti işləri aparılır. Bu il parkda bütün məmulatlarının istehsalı müəssisəsinin də fəaliyyətə başlaması planlaşdırılır.

Ağdam Sənaye Parkında yaradılan müəssisələr yerli istehsalın inkişafına mühüm tökan verir, Qarabağın iqtisadiyyatının dirçəldilməsində mühüm rol oynayır.

Yasəmən MUSAYEVA,
"Azərbaycan"